

|| ಶ್ರೀಮದಾನಂದತೀರ್ಥಭಗವತ್ಪಾದಾಚಾರ್ಯವಿರಚಿತಂ  
ಮಾಯಾವಾದಖಂಡನಮ್ ||

|| ಹರಿಃ ಓಂ ||

ನರಸಿಂಹೋಽಖಿಲಜ್ಞಾನಮತಧ್ವಾಂತದಿವಾಕರಃ |  
ಜಯತ್ಯಮಿತಸಜ್ಞಾನಸುಖಶಕ್ತಿಪಯೋನಿಧಿಃ ||

ವಿಮತಂ ಅನಾರಂಭಣೀಯಮ್ | ಅನ್ಯಥಾಪ್ರತಿಪಾದಕತ್ವಾತ್ |  
ಯದಿತ್ಥಂ ತತ್ತಥಾ | ಯಥಾ ಸಂಪ್ರತಿಪನ್ನಮ್ ||

ನ ಹಿ ಬ್ರಹ್ಮತ್ಮೈಕ್ಯಸ್ಯ ಯಥಾರ್ಥ್ಯಂ ತತ್ಪಕ್ಷೇ | ಅದ್ವೈತಹಾನೇಃ  
ಸ್ವರೂಪಾತಿರೇಕೇ | ಅನತಿರೇಕೇ ಸ್ವಪ್ರಕಾಶತ್ವಾದಾತ್ಮನಃ ಸಿದ್ಧಸಾಧನತಾ |  
ನಿರ್ವಿಶೇಷತ್ವಾದಾತ್ಮನಃ ನಾನಧಿಗತೋ ವಿಶೇಷಃ | ಸಿದ್ಧತ್ವಾತ್  
ಸ್ವರೂಪಸ್ಯ ವಿಶೇಷಾಭಾವಾಚ್ಚನಾಜ್ಞಾನಂ ಕಸ್ಯಚಿದಾವರಕಮ್ |  
ಅನಧಿಗತಾರ್ಥಗಂತ್ಯ ಪ್ರಮಾಣಂ ಇತಿ ಚ ತನ್ಮತಮ್ |

ಅಜ್ಞಾನಾಸಂಭವಾದೇವ ತನ್ಮತಮಖಿಲಮಪಾಕೃತಮ್ |  
ಮಿಥ್ಯಾತ್ವೇ ಚೈಕ್ಯಸ್ಯ ಅತತ್ತ್ವಾವೇದಕತ್ವಮಾಗಮಸ್ಯ ಸ್ಯಾತ್ |  
ಸತ್ಯತಾ ಚ ಭೇದಸ್ಯ |  
ಏವಮೇವ ಪ್ರಯೋಜನಮಪಿ ನಿರಸ್ತಮ್ | ಸ್ವರೂಪತ್ವಾನೋಕ್ತಸ್ಯ  
ಪೂರ್ವಮೇವ ಸಿದ್ಧತ್ವಾತ್ | ಅಜ್ಞಾನಸಂಭವೇನ ಚತುರ್ಥ-  
ಪ್ರಕಾರಾಭಾವಾತ್ ಪಂಚಮಪ್ರಕಾರತಾಪಿ ನಿರಸ್ತಾ | ವಿಷಯ-  
ಪ್ರಯೋಜನಾಭಾವದೇವಾಧಿಕಾರೀ ಚ | ತದಭಾವಾದೇವ  
ಸಂಬಂಧೋಽಪಿ ||

ದ್ವಾವಿಮೌ ಪುರುಷೌ ಲೋಕೇ ಕ್ಷರಶ್ಚಾಕ್ಷರ ಏವ ಚ |  
ಕ್ಷರಃ ಸರ್ವಾಣಿ ಭೂತಾನಿ ಕೂಟಸ್ಥೋಽಕ್ಷರ ಉಚ್ಯತೇ ||  
ಉತ್ತಮಃ ಪುರುಷಸ್ತ್ವನ್ಯಃ ಪರಮಾತ್ಮೈತ್ಯುದಾಹೃತಃ |  
ಯೋ ಲೋಕತ್ರಯಮಾವಿಶ್ಯ ಬಿಭರ್ತ್ಯವ್ಯಯ ಈಶ್ವರಃ ||  
ಯಸ್ಮಾತ್ ಕ್ಷರಮತೀತೋಽಹಮಕ್ಷರಾದಪಿ ಚೋತ್ತಮಃ |

ಅತೋಽಸ್ಮಿ ಲೋಕೇ ವೇದೇ ಚ ಪ್ರಥಿತಃ ಪುರುಷೋತ್ತಮಮ್ ||  
ಯೋ ಮಾಮೇವಮಸಂಮೂಢೋ ಜಾನಾತಿ ಪುರುಷೋತ್ತಮಮ್ |  
ಸ ಸರ್ವವಿದ್ಭಜತಿ ಮಾಂ ಸರ್ವಭಾವೇನ ಭಾರತ ||  
ಇತಿ ಗುಹ್ಯತಮಂ ಶಾಸ್ತ್ರಮಿದಮುಕ್ತಂ ಮಯಾನಘ |  
ಏತದ್ಬುದ್ಧಾವ್ಬುದ್ಧಿಮಾನ್ ಸ್ಯಾತ್ ಕೃತಕೃತ್ಯಶ್ಚ ಭಾರತ ||

ಇಂದ್ರಿಯೇಭ್ಯಃ ಪರಾ ಹ್ಯರ್ಥಾ ಅರ್ಥೇಭ್ಯಶ್ಚ ಪರಂ ಮನಃ |  
ಮನಸಸ್ತು ಪರಾ ಬುದ್ಧಿಬುಧ್ಧೇರಾತ್ಮಾ ಮಹಾನ್ ಪರಃ ||  
ಮಹತಃ ಪರಮವ್ಯಕ್ತಂ ಅವ್ಯಕ್ತಾತ್ ಪುರುಷಃ ಪರಃ |  
ಪುರುಷಾನ್ನ ಪರಂ ಕಿಂಚಿತ್ ಸಾ ಕಾಷ್ಮಾ ಸಾ ಪರಾ ಗತಿಃ ||

ಓಂ ಭೂಮ್ನಃ ಕೃತುವಜ್ಜ್ವಾಯಸ್ತ್ವಂ ತಥಾ ಹಿ ದರ್ಶಯತಿ ಓಂ

ಇತಿ ವಿಷ್ಣೋಃ ಸರ್ವೋತ್ತಮತ್ವಮೇವ ಶಾಸ್ತ್ರಾರ್ಥತ್ವೇನ ಭಗವತಾ ಶ್ರುತ್ಯಾ ಚ  
ಅಭಿಹಿತಮ್ ||

ಇತಿ ಸರ್ವಜ್ಞಮುನಿನಾ ಮಾಯಾವಾದತಮೋಽಖಿಲಮ್ |  
ನಿರಸ್ತಂ ತತ್ತ್ವವಾದೇನ ಸತಾಂ ಸಂಶಯನುತ್ತಯೇ ||

ನಾಸ್ತಿ ನಾರಾಯಣಸಮಂ ನ ಭೂತಂ ನ ಭವಿಷ್ಯತಿ |  
ಏತೇನ ಸತ್ಯವಾಕ್ಯೇನ ಸರ್ವಾರ್ಥಾನ್ ಸಾಧಯಾಮ್ಯಹಮ್ ||

|| ಇತಿ ಶ್ರೀಮದಾನಂದತೀರ್ಥಭಗವತ್ಪಾದಾಚಾರ್ಯವಿರಚಿತಂ  
ಮಾಯಾವಾದಖಂಡನಂ ಸಮಾಪ್ತಮ್ ||

|| ಶ್ರೀ ಕೃಷ್ಣಾರ್ಪಣಮಸ್ತು ||